

# تغیر پذیر معاشرے میں شرعیات کا کردار

مولانا محمد طاسین صاحب  
مجلس علمی کراچی

الحمد لله رب العالمين . والصلوة والسلام على سيد الانبياء  
واسرف المرسلين محمد وآل على الله واصحابه اجمعين ، اما  
بعد فقد قال الله عز وجل في كتابه المبين : ثُمَّ جَعَلْنَاكَ عَلَى  
شَرِيْعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ .  
إِنَّهُمْ لَكُنُوعًا لَّكَ مِنْ أَلْفٍ شَيْءٍ ۗ صدق الله العظيم .

”تغیر پذیر معاشرے میں شرعیات کا کردار“ سے میرا مقصد اُس کردار و رول کے متعلق  
کچھ عرض کرنا ہے جو شرعیات اسلامی ایسے نئے مسائل کے بارے میں ادا کرتی ہے جو تبدیلی حالات  
کے تحت معاشرے میں رونما ہوتے اور اپنا حل چاہتے ہیں، بالفاظ دیگر مقصد یہ واضح کرنا ہے  
کہ معاشرے میں حالات کے تغیر سے جو نئے مسائل سامنے آتے ہیں شرعیات ان سے کس طرح نمٹتی  
اور عہدہ برہن ہوتی ہے، لیکن چونکہ اس ساری بحث و گفتگو کا تعلق شرعیات اسلامی سے ہے  
لہذا ضروری سمجھتا ہوں کہ پہلے شرعیات کے متعلق کچھ عرض کیا جائے کہ وہ اپنی حقیقت و ماہیت  
کے لحاظ سے کیا ہے اور اپنے مقصد و منشا کے اعتبار سے کیا؟

## شرعیات اسلامی پورے اسلامی نظام کا ایک لازمی حصہ ہے

اس سلسلہ میں عرض کرنے کی پہلی بات یہ تھی کہ اسلامی شرعیات دراصل پورے اسلامی نظام  
کا ایک لازمی جزیر اور ناقابل انفصال حصہ ہے، پورے اسلامی نظام حیات کے دو جز یا دو حصے  
ہیں ایک کا تعلق ایمانی عقائد سے اور دوسرے کا تعلق شرعی احکام و قوانین سے ہے، ایمانی

عقائد جن کے بغیر کوئی شخص مومن نہیں ہو سکتا قرآن و حدیث کی رو سے پانچ ہیں، سب سے پہلا اور بنیادی عقیدہ اللہ تعالیٰ کی ذات و صفات کا عقیدہ ہے، پھر اللہ کے ملائکہ کا عقیدہ، اللہ کی آسمانی کتابوں کا عقیدہ، اللہ کے رسولوں کا عقیدہ اور آخرت کی زندگی اور جزا و سزا کا عقیدہ اُس تفصیل کے ساتھ جو قرآن مجید میں ان عقائد کے متعلق بیان ہوئی ہے، یہ ایمانی عقائد انسان کے قلب و ذہن سے تعلق رکھتے اور اُس کی سوچ و فکر کو متاثر کرتے ہیں، ان ایمانی عقائد سے انسان کو بعض نہایت اہم دنیوی سوالات کے جوابات ملتے ہیں جو اس کے ذہن میں پیدا ہوتے اور اُسے مضطرب کرتے ہیں جیسے یہ سوال کہ کائنات کی حقیقت اور اس کا آغاز اور انجام کیا ہے؟ خود انسان کا مبدأ و معاد اور کائنات میں اس کی حیثیت و پوزیشن کیا ہے؟ انسان کی نسبت خیر و شر اور نیکی و بدی کی حقیقت کیا ہے؟ انسان اپنے اعمال و افعال میں بالکل آزاد ہے یا کسی کے سامنے جواب دہ ہے؟ مذکورہ ایمانی عقائد سے انسان کو ان سب سوالات کے جوابات مل جاتے اور اُس کے ذہن کی تشفی و تسلی ہو جاتی ہے۔ اسی طرح ان ایمانی عقائد سے انسان کے ذہن و فکر میں اور اس کے اخلاقی احساسات میں آفاقیت اور عالمگیر وسعت پیدا ہوتی اور اس کی سوچ ایک خاص رخ اور رنگ اختیار کرتی ہے اور سب سے بڑی چیز یہ کہ اس کے ذہن کے سامنے جمال و جلال اور خیر و حسن کا ایک اعلیٰ ترین آئینہ پیشکش ہو رہے جو اسے ایک بہتر سے بہتر انسان بننے میں مدد اور پہلا دیتا اور اعلیٰ اخلاقی اوصاف و فضائل سے آراستہ ہونے میں مدد و معاون بنتا ہے۔

شرعی احکام یا شریعت سے مراد وہ عملی احکام اور اُمر و نواہی ہیں جو عملی زندگی کے مختلف شعبوں سے متعلق اللہ اور اس کے رسولؐ نے تجویز کئے اور قرآن و حدیث اور کتاب و سنت میں اجمال اور تفصیل کے ساتھ پائے جاتے ہیں، الفاظ و دیگر شریعت نام ہے ان پر کبابی و اتمناعی احکامات کے مجموعے کا جو انسان کے اچھے بُرے اعمال و افعال کی تحدید اور نشاندہی کرتے اور اسے ایک ایسا لائحہ عمل دیتے ہیں جس کے ذریعے افراد کے مختلف قسم کے حقوق کا تحفظ ہوتا اور اجتماعی امن و اطمینان کی خوشگوار فضا وجود میں آتی ہے۔ قرآن اور حدیث میں شریعت کے جو احکام ہیں بعض جزوی صراحت کے ساتھ تفصیلی صورت میں اور بعض اصول

و مبادی کے ضمن میں بصورت اجمال ہیں، پھر ان میں سے بعض کا تعلق عبادات یعنی نماز، روزے، زکوٰۃ صدقے، حج و عمرے اور تبلیغ و جہاد وغیرہ سے ہے اور بعض کا تعلق مختلف قسم کے معاملات سے ہے کچھ کا منکحات یعنی نکاح طلاق وغیرہ عائلی و خاندانی امور و معاملات سے، کچھ کا عام معاشرتی امور و تعلقات سے، کچھ کا معاشی و اقتصادی معاملات و مسائل سے، کچھ کا سیاسی امور و معاملات اور عقوبات یعنی مختلف جرائم اور ان کی سزاؤں سے، کچھ کا تمدنی و تہذیبی امور سے ہے اسی طرح احکام کی ایک قسم وہ بھی ہے جو اشیائے خوب و فوٹوش کے حلال و حرام کا تعین کرتی ہے، پھر ان جملہ احکامات و ہدایات میں سے بعض کی حیثیت فرض و واجب کی، بعض کی حیثیت مستحب و مندوب کی، بعض کی حرام و مخطور کی، بعض کی مکروہ و غیر اولیٰ کی اور بعض کی حیثیت مباح کی ہے، اسی طرح بعض احکام مستقل اور دائمی مصالح سے وابستہ ہونے کی وجہ سے مستقل اور دائمی حیثیت رکھتے ہیں تا قابل تغیر ہیں جیسے عبادات اور منکحات سے تعلق رکھنے والے احکام اور بعض عبوری حالات اور وقتی مصالح سے متعلق ہونے کی وجہ سے غیر مستقل اور منکحی حیثیت رکھتے اور قابل تغیر ہیں جیسے جنگی امور، غنیمت جزیہ اور غلامی وغیرہ سے تعلق رکھنے والے احکام کہ جو امن و سلامتی اور تکویم آدمیت و احترام انسانیت سے مطابقت نہ رکھنے کی وجہ سے منسوخ اسلام کے خلاف ہیں لیکن بعض مخصوص حالات میں جماعت مسلمہ کی وقتی مصلحت کی خاطر انہیں اختیار کرنا ناگزیر ہوتا ہے گویا جوابی کاروائی کے طور پر۔

## تمام ادیان میں ایمانی عقائد اور عملی احکام کی نوعیت

یہاں یہ عرض کر دینا غیر مناسب نہ ہوگا کہ تمام ادیان سادہ میں ایک حصہ ایمانی عقائد کا اور دوسرا حصہ شریعت یعنی شرعی عملی احکام کا رہا ہے اور یہ کہ ایمانی عقائد والا حصہ سب میں یکساں اور شریعت والا حصہ ایک دوسرے سے ضرور کچھ نہ کچھ مختلف رہا ہے جس کی وجہ یہ کہ ایمانی عقائد کا جن مقاصد سے تعلق تھا وہ ہر زمانے اور ہر ملک و معاشرے میں یکساں رہے لہذا ہر نبی و رسول نے ان کی ایک طرح سے تعلیم دی، یہ دوسری بات ہے کہ ہر دین کے

ماننے والوں نے آگے چل کر ان عقائد کو اپنی اصلی اور حقیقی صورت میں نہ رہنے دیا بلکہ غلط تاویلات کے ذریعے ان کو ایسا بدلا کہ وہ اپنی اس افادیت سے تہی دست ہو گئے جو ان سے مطلوب تھی، یہ المیہ خود مسلمانوں کے ساتھ بھی پیش آیا، قرآن مجید اور احادیث نبویہ میں عقیدہ توحید، عقیدہ رسالت اور عقیدہ آخرت کی جو شکل و صورت ہے وہ قدرتی ہے ہمارے ذہنوں میں بہت کم کہیں پائی جاتی ہے عام طور پر جو شکل پائی جاتی اور جس کا اظہار ہماری عملی زندگیوں سے ہوتا ہے وہ ہر عقیدے کی نہایت بگڑی ہوئی اور مخ شدہ شکل و صورت ہے، صحیح عقائد کے جو عملی اثرات بندہ مومن کی زندگی پر مرتب ہوتے ہیں وہ خال خال ہی کہیں نظر نہیں آتے اور ہر دین کے شریعت والے حصہ کی تشکیل اور وضع و ساخت میں چونکہ قوم کے خاص زمان و مکان، احوال و ظروف، عرف و عادات، مزاجی خصوصیات تک کو ملحوظ رکھا گیا تاکہ قوم آسانی سے اسے قبول کر کے اس پر عمل پیرا ہو سکے لہذا مختلف زمانوں و مکاؤں میں قوموں کے لیے جو شریعتیں تجویز ہوئیں ان کا ظاہری شکل و صورت میں ایک دوسرے سے کچھ نہ کچھ مختلف ہونا قدرتی امر تھا، البتہ اہداف شریعت اور مقاصد شریعت سب کے سامنے یکساں رہے یعنی انسانی جان کا تحفظ، مال کا تحفظ، عزت و آبرو کا تحفظ، عقل اور داعی جسمانی صحت کا تحفظ، نسل کا تحفظ اور دین اور دینی شعور کا تحفظ، ہر دین کی شریعت میں ملحوظ رکھا گیا۔

عقائد و احکام کا تعلق | اس سلسلہ میں ایک اور خاص بات جو قابل ذکر ہے وہ یہ کہ دین اسلام کے دونوں حصوں یعنی ایمانی عقائد اور شرعی احکام کے مابین کئی وجوہ سے نہایت مضبوط تعلق ہے اور وہ باہم دیگر اس طرح مربوط و ہم آہنگ ہیں جس طرح کسی گل کے تمام اجزاء آپس میں مربوط و منظم اور ہم آہنگ ہوتے ہیں پھر جس طرح کسی گل کے اجزاء میں سے بعض کی حیثیت بنیادی اور اساسی اور بعض کی سطحی و بالائی ہوتی اور مقصد کے لحاظ سے بعض کی اہمیت دوسرے بعض کے مقابلہ میں زیادہ ہوتی ہے اس طرح اسلامی نظام کے دو حصوں اور اجزاء میں سے ایمانی عقائد والے حصہ و جز کی حیثیت اساسی و بنیادی اور شرعی احکام والے جز و حصہ کی سطحی و بالائی ہے، اگر اسلامی نظام کو ایک درخت سے تشبیہ دی جاسکتی ہو تو ایمانی عقائد کی حیثیت و جڑت

کی جڑوں کی سی اور شرعی احکام کی مثال درخت کے اوپر کے حصے تھے شاخوں، ٹہنیوں اور پتیوں وغیرہ کی سی ہوگی، نیز جس طرح درخت کے باہر کے حصے کے قیام و بقا، نشوونما اور بار آور ہونے کا دار مدار اس کی جڑوں والے حصہ پر ہوتا ہے اسی طرح شرعی احکام کے وجود و بقا اور منفعت بخش و بابرکت ہونے کا انحصار، ایمانی عقائد پر ہے، وہ ذہنی کیفیت جو انسان کو شرعی احکام کی پابندی پر ابھارتی اور جس کی وجہ سے وہ اپنی مرضی خوشی سے شرعی احکام پر عمل کرتا اور ان کی برکات سے مستفید ہوتا ہے صرف ایمانی عقائد سے انسان کے اندر پیدا ہوتی ہے شرعی احکام کا تعلق ایمانی عقائد سے نہ ہوتا ان کا روحانی تقدس ختم ہو جاتا اور وہ انسانوں کے وضع کردہ عام قوانین بن کر رہ جاتے ہیں، علاوہ ازیں غور سے دیکھا جائے تو احکام شریعت کا اللہ تعالیٰ کے بعض صفات سے خاص تعلق نظر آتا ہے جیسا کہ مقتضی اور مقتضا کے ماہین ہوتا ہے، مثال کے طور پر قرآن مجید میں ہے کہ اللہ تعالیٰ جملہ جمالی اور جلالی صفات سے ذاتی، کامل اور دائمی طور پر متصف اور وہی ہر عظمت و کبریائی کا مالک ہے وہ جمالی صفات جن کی معرفت سے انسان کے اندر محبت کا جذبہ ابھرتا اور وہ جلالی صفات جن کے عرفان سے آدمی کے اندر خوف و رعب کا جذبہ پیدا ہوتا ہے سب کے سب حقیقی طور پر ذات الہی میں جلوہ گر ہیں، اور یہ کہ انسان کا ہر نفع و نقصان اور فائدہ و ضرر صرف اللہ کے ہاتھ و اختیار میں ہے انسانوں کو جو بے شمار اور گونا گوں نعمتیں حاصل ہیں سب اس کی پیدا کردہ اور عطا کردہ ہیں لہذا اس کا یہ تقاضا ہے کہ بندے اللہ ہی کی عبادت پرستش بھی کریں صرف اسی کے سامنے مراسم عبودیت بجالائیں اور زندگی کے تمام امور و معاملات میں بھی اللہ کے احکام کی اطاعت و پابندی کریں اور یہ کہ بندوں کے لیے عبادات کا ایسا نظام ہو جس کی پابندی سے مقصد عبادت احسن و کامل طور پر حاصل ہو سکتا ہو، نیز ایک ایسا مجموعہ احکام و قوانین ہو جس کی اطاعت و فرمانبرداری اور پابندی و پیروی سے انسان کو دنیوی و آخروی فوز و فلاح نصیب ہو سکتی ہو، غور سے دیکھا جائے تو شریعت اسلامی تقاضائے مذکور کو احسن طور پر پورا کرتی ہے اس میں جو عبادات کا نظام ہے مقصد عبادت کے لیے اس سے بہتر نظام عبادت ممکن نہیں، اسی طرح اس میں جو مجموعہ احکام و قوانین ہے مقصد کے لحاظ سے وہ بہترین مجموعہ احکام و قوانین ہے جس سے

بہتر کا تصور بھی نہیں ہو سکتا، پھر اس مجموعہ احکام و قوانین میں جو معاشی نوعیت کے ہیں ان کا اقتضائی تعلق اللہ تعالیٰ کی صفت ربوبیت عامہ اور رزاقیت شاملہ سے ہے جو سب سے تم کے ہیں ان کا تعلق اللہ تعالیٰ کی صفت بادشاہت صفت حاکمیت اور صفت عدالت سے ہے، اسی طرح باقی اقسام میں سے بھی احکام کی ہر قسم کا تعلق اللہ تعالیٰ کی کسی نہ کسی صفت سے ہے۔ احکام شریعت کا ایسا بنی عقائد سے تعلق اس پہلو سے بھی ہے کہ قرآن حکیم کی رو سے احکام شریعت کے مکلف صرف وہ لوگ ہیں جو ایسا بنی عقائد رکھتے ہوں اس کا ثبوت یہ کہ قرآن مجید کی جن آیات میں احکام شریعت کا بیان ہے۔ ان کے مخاطب اہل ایمان ہیں ایسی آیات کے شروع میں یا ایتھا الذین امنوا کے کلمات ہیں۔

شریعت کا ذمیوی مقصد۔ حیات طیبہ | نیز ایسا بنی عقائد اور شرعی احکام کے

کہ اسلامی نظام ہدایت کے وجود کا جو ذمیوی مقصد ہے وہ ان دونوں کے اشتراک ہی سے حاصل ہوتا ہے نہ تنہا ایسا بنی عقائد سے حاصل ہوتا ہے اور نہ تنہا احکام شریعت سے، بلکہ ایک ساتھ دونوں کے تعاون سے حاصل ہوتا ہے، وہ مقصد جیسا کہ بعض قرآنی آیات سے ظاہر ہوتا ہے کہ یہاں دنیا میں ایک ایسا عادلانہ انسانی معاشرہ قائم ہو جس میں تحفظ حقوق کی بنا پر ہر فرد کو بائیدار امن و اطمینان کی خوشگوار زندگی نصیب ہو جس کو قرآن حکیم نے خوف و حزن سے پاک زندگی، حیات طیبہ، حسنہ اور بشری وغیرہ سے تعبیر کیا ہے، جن قرآنی آیات سے یہ ظاہر ہوتا ہے ان میں سے ایک آیت سورۃ الحدید کی یہ آیت ہے :

وَلَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ۔

ترجمہ: اور ہم نے اپنے رسول روشن دلیلوں کے ساتھ بھیجے اور ان کے ساتھ کتاب اور میزان اتاری تاکہ لوگ عدل و قسط پر قائم ہو جائیں۔ اس آیت مبارکہ میں صاف بیان ہے کہ اللہ نے انسانی ہدایت کے لیے وحی و رسالت کا جو مقدس سلسلہ قائم فرمایا اس میں اس چیز کو بطور مقصد کے سامنے رکھا گیا کہ یہاں دنیا

میں ایک ایسے انسانی معاشرے کا قیام عمل میں آئے جس کے ہر پہلو میں عدل و انصاف پایا جاتا ہو، اور چونکہ سلسلہ رسل و انبیاء کے آخری رسول و نبی حضرت محمد مصطفیٰ صلی اللہ علیہ وسلم اور سلسلہ کتب کی آخری کتاب قرآن مجید ہے لہذا ان کی ہدایت و راہنمائی کا مقصد بھی وہی ہونا چاہیے جو سب رسولوں اور کتابوں کی ہدایت کا تھا یعنی لِيَقُومَ النَّاسُ بِالْقِسْطِ -

اور یہ غالباً اس لیے کہ اس دنیا میں اگر کسی انسان کو پائیدار اور مستقل امن و اطمینان کی خوشگوار زندگی مل سکتی ہے تو صرف ایسے ہی معاشرے میں جس کے اندر ہر انسان کے ہر قدم کے حقوق ٹھیک ٹھیک محفوظ ہوں اور کسی کو کسی سے ظلم و حتی تلفی کی شکایت نہ ہو اور ہر ایک کو عدل کی بنیاد پر وہ تمام مادی اور روحانی اشیاء ملیں جو جن سے انسان کے طبعی، جبلی، ذہنی، عقلی، روحانی اور اخلاقی تقاضے پورے ہوتے اور اُسے قلبی سکون و اطمینان ملتا ہے نیز ایک ایسے ہی عادلانہ معاشرے میں افراد کی خلافتی صلاحیتوں کو ابھرنے اور بروئے کار آنے کا موقع ملتا ہے جو تسخیر کائنات کی غرض سے ان کو ودیعت کی گئی ہیں۔

دوسری قرآنی آیت جس سے مقصد مذکور پر روشنی پڑتی ہے سورہ بقرہ کی یہ آیت ہے:

فَاِمَّا يَأْتِيَنَّكُمْ مِسِيَةٌ هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ  
وَلَا هُمْ يَحْزَنُونَ -

ترجمہ: پس آئے گی تمہارے پاس ضرور میری طرف سے ہدایت، سو جس نے میری ہدایت کی پیروی کی نہ ان پر کوئی خوف سوار ہوگا اور نہ وہ غمگین و رنجیدہ ہوں گے۔

تیسری آیت سورہ النمل کی یہ آیت ہے:

مَنْ عَمِلْ صَالِحًا مِّنْ ذَكَرٍ اَوْ اُنْذِيَ وَهُوَ مُؤْمِنٌ فَلَنُحْيِيَنَّاهُ حَيَاةً  
طَيِّبَةً وَّلَنُجْزِيَنَّهُمْ اَجْرَهُمْ بِاَحْسَنِ مَا كَانُوْا يَعْمَلُوْنَ -

ترجمہ: جس نے بھی نیک عمل کئے مرد ہو یا عورت درانحالیکہ وہ مومن ہویم اسے ضرور حیات طیبہ سے نوازیں گے اور بطور جزا ان کو ضرور بالضرور ان کے

اعمال کا نہایت اچھا اجر دیں گے جو وہ کرتے رہے تھے میفسرین کرام نے لکھا ہے کہ اس آیت میں حیا طیبہ کا تعلق دنیا سے اور احسن جزا کا تعلق آخرت سے ہے۔ جو صحیح آیت سورہ النحل ہی کی یہ آیت ہے :

لِلَّذِينَ أَحْسَنُوا فِي هَذِهِ الدُّنْيَا حَسَنَةٌ ۗ وَكَذَٰلِكَ أُذِرُ الْآخِرَةَ حَيًّا ۗ  
ترجمہ : اُن مومن بندوں کے لیے جنہوں نے احسان و نیکی کی زندگی اختیار کر لیں  
دنیا میں بھی اچھی و خوبصورت حالت ہے اور آخرت کا گھر تو بہت ہی بہتر ہے۔  
پانچویں قرآنی آیت سورہ یونس کی یہ آیت ہے :

الَّذِينَ آمَنُوا وَالَّذِينَ هُمْ يَخْشَوْنَ ۗ وَالَّذِينَ آمَنُوا  
وَكَانُوا يَتَّقُونَ ۗ لَهُمُ الْبُشْرَىٰ فِي الْحَيٰوةِ الدُّنْيَا وَفِي الْآخِرَةِ ۗ لَنُكَفِّرَنَّ  
بِكُلِّ سَيِّئَةٍ ۗ لَٰكِنَّ أَكْبَرَهُمُ الْقَوْمَ الْعَظِيمَ ۗ

ترجمہ : آگاہ رہو کہ جو اللہ کے دوست ہیں نہ ان کو آئندہ کا کوئی خوف و ڈر ہوگا  
اور نہ وہ گزشتہ پر عملگین و رنجیدہ ہوں گے، وہ لوگ جو ایمان لائے اور نیک کام  
کرتے اور بڑے کاموں سے بچتے رہے ان کے لیے بڑی خوشی کی حالت ہے دنیا  
کی زندگی میں بھی اور آخرت میں بھی، یہ اللہ کے کلمات ہیں جن میں کوئی تبدیلی نہیں ہو سکتی  
یہ مومن بندوں کے لیے عظیم کامیابی ہے۔

سورہ النور کی ایک آیت کا ترجمہ ہے : اللہ کا اُن لوگوں کے لیے وعدہ ہے جو تم  
میں سے ایمان لائے اور عمل صالح کرتے رہے یہ کہ وہ انہیں ضرور زمین کی خلافت  
و بادشاہت سے نوازے گا جیسے اُس نے ان سے پہلے نیکو کار مومنوں کو نوازا،  
اور ان کے دین کو ان کے لیے ضرور مضبوط و مستحکم کرے گا جو اُس نے ان کے لیے  
پسند کیا اور ان کے خوف کو ضرور امن سے بدل دے گا۔

یہاں یہ عرض کر دینا غیر مناسب نہ ہوگا کہ جہاں تک آخرت کی جنت کا تعلق ہے وہ  
ایک حدیث نبوی کے مطابق کسی کو اس کے ایمان اور عمل صالح کے صلہ میں بطور استحقاق نہیں  
ملے گی بلکہ اللہ کے سپے مطیع و فرمانبردار بندوں کو جو اُس کی رضا و خوشنودی چاہتے ہیں اللہ کی



رحمت سے بطور انعام ملے گی، لیکن نیکو کار مومنوں کے لیے دنیا میں جس حیاۃ طیّہ، حسنہ اور بُشریٰ کا بطور جزاء وعدہ ہے وہ ان کو تو انین جزاء و سزا کے تحت بطور استحقاق ملتی ہے، چنانچہ یہی وجہ ہے کہ اسلامی عقائد و احکام کا تعلق آخرت کی جنت سے بذریعہ عقل نہیں سمجھا سمجھایا جاسکتا لیکن دنیا کی حیات طیّہ اور پائیدار امن وطمینان کی خوشگوار و پاکیزہ زندگی کا تعلق ایسانی عقائد اور شرعی احکام سے عقل و استدلال سے سمجھا سمجھایا جاسکتا ہے اگرچہ میری معلومات کی حد تک اسلامی نظام حیات پر اس طریقہ سے باقاعدہ علمی کام نہیں ہوا، یعنی ایسا نہیں ہوا کہ ایک طرف اسلام کی تمام اعمق و عمیق اور عملی تعلیمات کو باقاعدہ ایک نظام فکر کی شکل میں مرتب کیا گیا اور پھر علمی و عقلی طریقہ سے یہ بتلایا اور واضح کیا گیا ہو کہ ان تعلیمات کو اپنانے اور ان پر عمل کرنے سے وہ عادلانہ معاشرہ کس طرح عمل میں آسکتا ہے جس میں ہر ہر فرد کے لیے پائیدار امن و اطمینان کی زندگی کا سامان ہو اور ہر شخص اپنی طبعی عمر تک امن و اطمینان کے ساتھ زندہ رہ سکتا اور اپنی صلاحیتوں کے مطابق ترقی کر سکتا ہو، ظاہر ہے کہ اگر اس اسلوب سے اسلامی نظام حیات پر علمی کام کیا گیا ہوتا تو آج مسلمانوں میں ایسے افراد کی تعداد بہت زیادہ ہوتی جو کسی بات کو ماننے سے پہلے یہ بھی دیکھتے ہیں کہ اس کو ماننے نہ ماننے کا یہاں دنیا میں کیا نفع و نقصان ہوگا، بلاشبہ آج دنیا میں ایسے مسلمانوں کی تعداد تو کم و بڑا ہے جو تقلید اور روایتی طور پر اس کو مانتے اور اس سے جذباتی تعلق رکھتے ہیں لیکن ایسے مسلمانوں کی تعداد بہت ہی کم ہے جو شعوری و استدلالی طور پر اس کو مانتے اور یہ یقین رکھتے ہیں کہ اسلام اپنی افادیت کے لحاظ سے انسانیت کے لیے سب سے بہتر نظام زندگی ہے اور اس کے ذریعے انسان کو آخرت کی جنت سے پہلے اس دنیا میں بھی پائیدار امن و سکون اور مسرت و اطمینان کی وہ خوشگوار زندگی مل سکتی ہے جس کی ہر انسان کے اندر پیدائشی و فطری طور پر طلب و خواہش پائی جاتی ہے اور جس کی تلاش و جستجو میں انسان سرگرداں و پریشان ہے۔

میں سمجھتا ہوں عصر حاضر میں اسلام کی دعوت و تبلیغ میں جس حکمت کو خاص طور پر اختیار کرنے کی ضرورت ہے وہ یہ کہ اسلامی نظام کے اس پہلو کو زیادہ سے زیادہ اجاگر کیا جائے جو حیات دنیا کی بھلائی و بہتری سے تعلق رکھتا ہے کیونکہ آج کا لکھا پڑھا انسان ہر اس چیز

کو خوشی قبول کر لیتا ہے جس کے متعلق وہ اپنی دانست میں یہ سمجھتا ہے کہ اس سے میری زندگی  
 زندگی کو فائدہ پہنچ سکتا ہے۔ اگرچہ وہ نہیں جانتا کہ انسان کی نسبت نفع و ضرر کا وہ حقیقی اور  
 صحیح تصور کیا ہے جسے کسی چیز کے رد و قبول اور ترک و اختیار میں ملحوظ رکھا جانا چاہیے، لہذا ضروری  
 ہے کہ نفع و ضرر کے اُس حقیقی اور جامع تصور کو بھی واضح کیا جائے جسے اسلام نے اپنی تعلیمات  
 میں مد نظر رکھا ہے۔

اسی طرح میرا یہ خیال ہے کہ شاید اس علمی کام کے بغیر اسلام کی نشاۃ ثانیہ اور احیاء نو کا  
 خواب شرمندہ تعبیر نہ ہو سکے، اور ہر عام طور پر اسلام کی تعلیم و تدریس جدید و قدیم درسگاہوں  
 میں جس انداز سے ہو رہی ہے اُس سے طالب علم کے سامنے دین اسلام ایک مرتب و منظم  
 نظام فکر کی صورت میں نہیں آتا کہ اس کی تمام تعلیمات کے مابین ربط و نظم ہو اور وہ ایک  
 خاص مقصد سے مربوط و وابستہ ہوں بلکہ وہ بکھرے ہوئے منتشر خیالات کی شکل میں سامنے  
 آتی ہیں جن کا کوئی متعین اور قابل فہم مقصد نہیں جس کی روح ان تمام تعلیمات کے اندر جاری  
 ساری ہو اور سب کا بلا واسطہ اور بالواسطہ اُس سے تعلق ہو چنانچہ اس انداز تعلیم کا نتیجہ  
 وہ بے شمار اختلافات ہیں جو اسلامی تعلیمات کے مفہام و مطالب کے متعلق علماء کے مابین  
 پائے جاتے اور جن کی وجہ سے اسلام برہی طرح الجھ کر بلکہ ایک چیتاں اور خواب پریشاں بن  
 کر رہ گیا ہے، اعتقاد و عمل سے متعلق شاید ہی کوئی اہم مسئلہ ہو جس کے بارے میں علماء و فقہاء  
 کے مختلف بلکہ متضاد اقوال نہ پائے جاتے ہوں جن کی تفصیل کے لیے مستقل کتاب درکار ہے۔

اختلافِ علماء کا اصل سبب | بات دراصل یہ ہے کہ جب کسی کل کے متعدد اجزاء میں

اور نہ اس بحث میں کل کے باقی اجزاء کا لحاظ رکھا جائے اور نہ کل کے مقصد وجود کا۔ تو اس  
 صورت میں بحث کرنے والوں کی طرف سے اس جز کے متعلق متعدد اور مختلف آراء سامنے  
 آنا کوئی تعجب کی بات نہیں بخلاف اُس صورت کے جب ایک جز سے متعلق بحث میں کل کے باقی اجزاء  
 اور اس کے مقصد وجود کا لحاظ رکھا جائے اور یہ دیکھا جائے کہ ایک جز کے متعلق جو بات کہی جا رہی  
 ہے وہ کل کے باقی اجزاء اور اس کے مقصد وجود سے مطابقت رکھتی ہے یا نہیں تو اس وقت

بہت سی مختلف باتوں کی بجائے ایک ہی بات سامنے آئے گی یا متعدد باتوں میں سے صرف وہی صحیح قرار پائے گی جو باقی اجزاء اور مقصدِ کل کے مطابق ہوگی، اسلامی تعلیمات کے ساتھ بھی عموماً ایسا ہی ہوا، ایک تعلیم کے مفہوم و مطلب کے تعین میں نہ اسلام کی باقی تعلیمات کو دیکھا گیا اور نہ اسلام کے مقصد و وجود کو، نتیجہ یہ کہ ایک ہی تعلیم کے مفہوم و مطلب کے متعلق مختلف علماء و فقہاء کی طرف سے مختلف بلکہ بعض دفعہ متضاد اقوال اس دعوے کے ساتھ سامنے آئے کہ ان میں سے ہر قول اسلام کے مطابق اور صحیح ہے، اس سے ایک جانب اسلام کے متعلق عام مسلمانوں کے فکر و عمل میں انتشار پیدا ہوا اور مختلف گروہ اور فرقے وجود میں آئے اور دوسری جانب اسلام کی اصل حقیقت نگاہوں سے اوجھل ہو گئی اور وہ علماء و فقہاء کے مختلف اور متضاد اقوال کا مجموعہ بن کر رہ گیا، آج حال یہ ہے کہ جب علماء کرام سے اسلام کے معاشرتی، معاشی اور سیاسی نظام کے متعلق سوال کیا جاتا ہے کہ وہ تعین طور پر کیا ہے؟ تو اس کے جواب مختلف علماء کی طرف سے ایک دوسرے سے بالکل مختلف سامنے آتے ہیں جن کو سن اور پڑھ کر ایک غیر جانبدار طالب علم حیران و پریشان ہو کر رہ جاتا ہے اور ان میں سے ہر جواب کسی روایت یا کسی فقیہہ کے قول پڑتی ہوتا ہے، بہر حال عبادات کے متعلق جو اختلافات ہیں چونکہ ان سے مقصد عبادت کے کوئی خاص نقصان نہیں پہنچتا اگر کوئی شخص خشوع و خضوع کے ساتھ نماز پڑھتا ہے تو ہاتھ خواہ سینے پر باندھے ہوں یا ناف پر یا کھلے چھوڑے ہوں۔ رفع یدین کرتا ہو یا نہ کرتا ہو آمین باواز بلند کہتا ہو یا آہستہ، بہر صورت نماز کا مقصد حاصل ہو جاتا ہے۔ لیکن معاملات کے متعلق جو اختلافات ہیں وہ مقصد کے لحاظ سے سخت مضر ہیں لہذا ان کو سلجھانا اور دور کرنا اسلام اور مسلمانوں دونوں کے لیے بے حد ضروری ہے اور اس کا طریقہ یہ کہ اسلام کا جو دنیوی مقصد ہے اس کی روشنی میں اس قسم کے اختلافات کا پورے غور و فکر سے جائزہ لیا اور یہ دیکھا جائے کہ مختلف اقوال میں سے کونسا قول اس کے مطابق نہیں اور یہ کہ معاملات کے جواز و عدم جواز سے متعلق قرآن مجید میں جو کلمہ اور اصولی تصور ہے کونسا قول اس کے مطابق اور کونسا مخالف ہے جو مطابق ہو اس کو صحیح اسلامی اور جو مطابق نہ ہو اسے غیر اسلامی سمجھا جائے، اسی طرح ایمانی عقائد کے متعلق جو اختلافات ہیں ان کا سلجھانا بھی نہایت ضروری ہے۔

## قرآن کے مکمل ضابطہ حیات ہونے کا مفہوم

جب ہم یہ کہتے ہیں کہ قرآن مجید ایک جامع اور مکمل کتاب زندگی اور ضابطہ حیات ہے تو اس کا مطلب یہ ہوتا اور یہی ہو سکتا بھی ہے کہ اس کے اندر ہر شعبہ زندگی سے متعلق وہ اصول و مبادی تمام و کمال موجود ہیں جن کی اجمالی روشنی میں ہر جزوی مسئلے کا شرعی حل تجویز کیا جاسکتا ہے۔ لیکن یہ واضح رہے کہ قرآن مجید میں یہ اصول و مبادی اس شکل میں مذکور نہیں جس شکل میں وہ انسانوں کی تصنیف کردہ وضعی علوم کی کتابوں میں مذکور ہوتے ہیں یعنی اصول و مبادی الگ ذکر ہوتے اور ان کی جزوی تفصیلات الگ بیان ہوتی ہیں قرآن میں ایسا نہیں بلکہ زیادہ تر وہ اصول و مبادی ایسے جزیوں کے ضمن میں بیان ہوتے ہیں جو عام طور پر متعارف اور جانے پہچانے تھے مثلاً قرآن مجید کی آیت ہے **وَاحْتَلَّ اللَّهُ الْبَيْعَ وَحَتَمَ الْبُرُؤَ**۔ اور اللہ نے معاملہ بیع کو حلال اور معاملہ ربوہ کو حرام ٹھہرایا۔ نظر اس آیت میں دو جزیے بیان ہوئے ہیں ایک یہ کہ معاملہ بیع شرعاً حلال و جائز ہے اور دوسرا یہ کہ معاملہ ربوہ حرام و ناجائز ہے لیکن دراصل اس میں ایک کلیہ بیان ہوا ہے اور وہ یہ کہ ہر وہ معاملہ جو اپنی حقیقت و ماہیت اور اپنے اثرات و نتائج کے لحاظ سے معاملہ بیع سے ملتا جلتا ہو وہ شرعاً جائز اور جو معاملہ ربوہ کے مماثل ہو وہ حرام و ناجائز ہے، چونکہ معاملہ بیع اور معاملہ ربوہ متعارف اور جانے پہچانے معاملے تھے لہذا ان کے حوالے سے یہ اصول کلی بیان کیا گیا تاکہ سمجھنے میں آسانی ہو کیونکہ جزیے سے جزیے کو سمجھنا جتنا آسان ہوتا ہے کلبے سے جزیے کو سمجھنا اتنا آسان نہیں ہوتا نیز اس میں غلطی کا امکان نسبتاً کم ہوتا ہے۔

بہر حال قرآن مجید میں جو اصول و مبادی ہیں ان کے تعین میں شان نزول کی روایات کا دخل نہیں ہونا چاہیے کیونکہ ان روایات میں جو اختلاف ہے وہ ان اصول و مبادی کے تعین میں رکاوٹ بنتا ہے علاوہ ازیں قرآن مجید کی حیثیت متن کی اور حدیث کی حیثیت اس کی شرح کی ہے اور چونکہ شرح کا کام متن کے نفس مفہوم کو متعین کرنا نہیں بلکہ اس مجمل مفہوم کی تفصیل و توضیح کرنا ہے جو پہلے سے متعین ہوتا ہے بنا بریں حدیث کا کام قرآن کے نفس

مفہوم کا تعین کرنا نہیں بلکہ اس مجمل مفہوم و مطلب کی تفصیل و تبیین کرنا ہے جو حدیث کے بغیر پہلے متعین ہوتا ہے، چنانچہ یہی وجہ ہے کہ جس طرح کسی شرح کی صحت کے لیے غزوی ہوتا ہے کہ وہ متن کے اجمالی مفہوم کے مطابق ہو مخالف نہ ہو اسی طرح کسی روایت و حدیث کے صحیح ہونے کے لیے بھی ضروری ہے کہ وہ قرآن مجید کے اصولی و اجمالی مفہوم سے مطابقت رکھتی ہو، لہذا معاملات کے جواز و عدم جواز کے متعلق جو مختلف احادیث ہیں بعض ایک معاملہ کو جائز اور دوسری بعض اسی معاملہ کو ناجائز بتلاتی ہیں اور جن کی بنا پر فقہار کے مابین اختلاف آرا پیدا ہوا ہے ان میں سے جو قرآنی اصول سے مطابقت رکھتی ہوں ان کو صحیح اور جو مطابقت نہ رکھتی ہوں ان کو غیر صحیح قرار دیا جاسکتا ہے، اس طریقہ سے معاملات کے متعلق احادیث کی بنا پر فرقہ کی تشکیل جدید بھی ہو سکتی ہے جس کی ضرورت محسوس کی جا رہی ہے بہر حال یہ کام بھی اجتماعی اجتہاد کے بغیر ممکن نہیں۔

چیمینی بحث قدرے طویل ہو گئی ورنہ اصل بات جو میں عرض کر رہا تھا وہ سیکھ لاکھام شریعت کا ایمانی عقائد کے ساتھ کئی وجوہ سے نہایت گہرا تعلق ہے بلکہ احکام شریعت کا ایمانی عقائد پر دار و مدار ہے اور مقصد اس عرض کرنے سے یہ تھا کہ احکام شریعت کا تعلق ایسے معاشرے سے ہے جس کی بڑی اکثریت کے اندر ایمانی عقائد اپنی صحیح صورت سے پائے جاتے ہوں چنانچہ جس معاشرے میں یہ چیز نہ ہو اس کے لیے شریعت کی بات بے معنی ہے ایسے معاشرے میں شریعت سے بے اعتنائی، بے رغبتی اور بیزاری کا پایا جانا ایک قدرتی امر ہے ایسے معاشرے کو اسلامی بنانے کے لیے ضروری ہے کہ پہلے اس کے اندر ایمانی عقائد کی بھرپور تبلیغ و تعلیم ہو صحیح عقائد ذہنوں میں بٹھلے اور غلط دور کئے جائیں اس کے بغیر ذہنی فضائیاں نہیں ہو سکتی جو شریعت کے قیام و بقا کے لیے از بس ضروری ہے۔

## عقائد میں بگاڑ کا نتیجہ

ادھر عام طور پر ہمارے نام نہاد مسلم معاشروں کی جمہالت ہے ایمانی عقائد کے لحاظ سے انتہائی مایوس کن اور حوصلہ شکن ہے شاید پانچ فیصد افراد بھی ایسے نہ مل سکیں جن کے دل و

دماغ میں ایمانی عقائد اپنی صحیح صورت سے موجود ہوں اور ان کے لازمی اثرات ان کی عملی زندگیوں پر نظر آتے ہوں، ورنہ عام طور پر ذہنوں میں ایمانی عقائد نہایت بگڑی ہوئی شکل میں پائے جاتے یا سرے سے پائے ہی نہیں جلتے، اس کا اظہار ان گونا گوں مشرکانہ رسوم و نظائر اور شرکیہ اقوال و افعال سے ہوتا ہے جو مسلمانوں کی عملی زندگی میں پائے جاتے ہیں، یہ مانا کہ وہ پتھروں اور دھاتوں کے بتوں کی پوجا و پرستش نہیں کر رہے لیکن ان کے سوا اور کوئی سبب ہے جس کی ان کے ہاں پوجا و پرستش نہیں ہو رہی، عقیدہ توحید کی طرح عقیدہ رسالت کے بگاڑ کا یہ حال ہے کہ یا تو رسول اللہ کو اللہ کے برابر سمجھا گیا ہے یعنی وہ صفات جو اللہ تعالیٰ کے لیے مختص ہیں رسول اللہ کے لیے بھی مان لی گئیں ہیں جیسے حاضر ناظر ہونا وغیرہ یا پھر اس کو ایک چٹھی رسالہ ٹوکیے کی حیثیت دے دی گئی ہے گویا صرف اس کی پیش کردہ کتاب سے سر و کار ہونا چاہیے اس کی سنت کی اتباع ضروری نہیں، پھر مسلمانوں میں ایسے بھی بکثرت ہیں جو رسول کی مختص صفات و دوسرے نیک لوگوں اماموں پیروں اور ولیوں کے لیے مانتے اور ان کی غیر مشروط اتباع و پیروی کرتے ہیں جیسی نبی و رسول کی ہونی چاہیے اس کا نتیجہ وہ گونا گوں بدعات ہیں جو دین کے نام پر ان کے اندر رائج ہیں بلکہ اب تو دین نام ہی بدعات کا ہو کر رہ گیا ہے خود ساختہ تہوار اور ایام اس اہتمام سے منائے جاتے ہیں کہ گویا اصل دین ہی ہیں اور پھر ایسی بدعات سے خاص طور پر دلچسپی رکھتے جن میں لہو و لعب، تفریح طبع اور حظ نفس کا سامان ہوتا ہے، غرضیکہ ایمانی عقائد کے بگاڑ اور فقدان کی وجہ سے ہمارے معاشرے یہ جانتے ہوئے ان تمام اخلاقی اور عملی برائیوں میں مبتلا ہیں کہ اسلام نے ان سے روکا اور منع کیا ہے اور باوجود کر سکنے کے اسلام کی نہایت واضح تعلیمات پر نہ صرف یہ کہ عمل نہیں کرتے بلکہ ان کو کوئی اہمیت ہی نہیں دیتے، ایسے بدعمل معاشرے میں سمجھ میں نہیں آتا کہ اگر کچھ جدید مسائل کا اجتہاد کے ذریعے شرعی حل تجویز کر دیا جائے تو اس سے اس کو عملی طور پر کیا فائدہ پہنچ سکتا ہے اگر اس کے لیے بعض حرام امور کو تاویلوں اور حیلوں کے ذریعے حلال و جائز ثابت کر دیا جائے تو اس سے اس کے بگاڑ میں کچھ کمی ہونے کی بجائے الٹا اضافہ ہی ہو سکتا ہے، بتائیں کہ جس معاشرے میں سرمایہ دارانہ معاشی نظام رائج ہو اور وہ اس کو بدلنے کا کوئی ارادہ

نہ رکھتا ہوں اس کے اندر اجتہاد کے ذریعے بنکاری نظام کو سود سے پاک اسلامی بنانے کی کوشش کرنا، اپنی اجتہادی صلاحیتوں کو ضائع کرنا نہیں تو اور کیا ہے؟ مطلب یہ کہ جس معاشی نظام کی بنیاد ہی سود پر قائم ہو اُس کے ایک جز کو کیسے غیر سودی بنایا جاسکتا ہے؟ اور پھر اجتہاد سے الفاظ تو بدل سکتے ہیں لیکن معروضی حقائق کبھی بدل نہیں سکتے۔ ان کے اثرات و نتائج ضرور ظاہر ہو کر رہتے ہیں۔

بلاشبہ اضطراری حالات میں شریعت بعض حرام چیزوں کو وقتی طور پر اختیار کر لینے کی اجازت دیتی ہے لیکن یہ اجازت صرف ایسے مسلمانوں کے لیے مخصوص ہے جو شریعت کی باقی تعلیمات پر سنجیدگی سے عمل کر رہے ہوں اور شریعت کے محرمات سے ضرور بچنا چاہتے ہوں نیز یہ اجازت دو شرطوں کے ساتھ مشروط ہے: ایک یہ کہ حرام کو حرام سمجھتے ہوئے نہ کہ حلال سمجھتے ہوئے بادل نخواستہ اختیار کیا جائے اور نیت اس کو جلد از جلد چھوڑ دینے کی ہو اور دوم یہ کہ اس حرام کو اسی قدر اختیار کیا جائے جس قدر ضرورت ہو اس سے زیادہ اختیار نہ کیا جائے۔

## شریعت میں جمود و تغیر

اب میں مقالے کے اصل مقصد کے متعلق کچھ عرض کرنا چاہتا ہوں اگرچہ اب تک جو عرض کیا گیا اس میں بھی کچھ اشارے آگئے ہیں جن سے اجمالی طور پر اندازہ ہو سکتا ہے کہ تغیر پذیر معاشرے میں شریعت کا کردار کیا ہے لیکن ضرورت ہے کہ اس کی کچھ تفصیل ہو جائے۔ سو اس بارے میں عرض ہے کہ جس طرح معاشرہ انسانی ایک پہلو سے اپنے اندر جمود و ثبات اور دوسرے پہلو سے حرکت و تغیر رکھتا ہے اسی طرح اس سے متعلق شریعت بھی اپنے اندر جمود و ثبات بھی رکھتی ہے اور حرکت و تغیر بھی، شریعت کے جو اصول و مقاصد ہیں وہ چونکہ انسانی فلاح کے ایسے تصور سے تعلق رکھتے ہیں جو کبھی بدلتا نہیں لہذا ان اصول و مقاصد کے لحاظ سے شریعت میں جمود و ثبات ہے اور ان اصول و مقاصد کی جو عملی تفصیلات اور جزوی تطبیقات ہیں ان میں سے کچھ تغیر پذیر حالات و مصالح سے تعلق رکھتی اور تغیر پذیر ہیں لہذا ان کے اعتبار سے شریعت کے اندر حرکت بھی ہے اور تغیر بھی۔ شریعت کے اصول و مقاصد میں جمود و ثبات ہونے کا

مطلبت یہ کہ ان میں نہ کوئی کمی بیشی ہو سکتی ہے اور نہ کوئی تغیر و تبدل ہو سکتا ہے اور شریعت کی عملی تفصیلات جن کو شریعت کے جزوی اور تطبیقی احکام کہا جاتا ہے ان میں حرکت و تغیر ہونے کا مطلب یہ کہ نئے نئے حالات و مسائل کے ساتھ ساتھ ان کی تعداد میں بھی مسلسل اضافہ ہوتا چلا جاتا ہے اور حالات کے تغیر و تبدل کے ساتھ ان میں تغیر و تبدل بھی رونما ہوتا ہے، مثلاً قرآن مجید میں شریعت کے جو تفصیلی اور تطبیقی احکام تھے ان کی تعداد میں اس وقت بہت زیادہ اضافہ ہوا جب رسول اللہ صلی اللہ علیہ وسلم نے قرآنی اصول و احکام کی روشنی میں بہت سے ایسے امور و مسائل کے متعلق شرعی احکام تجویز فرمائے جو آپ کے عرب معاشرے میں پائے جاتے تھے اور جن کی شرعی حیثیات کا تعین آپ صلی اللہ علیہ وسلم کے فرائض منصبی میں سے تھا، عہد رسالت کے بعد پھر عہد خلافت راشدہ اور عہد صحابہ کرامؓ و تابعینؓ میں بہت سے نئے مسائل کے متعلق کتاب و سنت کی بنیاد پر نئے احکام شریعت تجویز ہوئے اور کئی نئے مسائل اور پھر اسی طرح عہد بعد تعداد بڑھتی ہی چلی گئی اگر شریعت کے ان احکام میں جمود ہوتا جو کتاب و سنت میں بیان ہوئے تھے تو ان کی تعداد میں اس کے بعد کوئی اضافہ نہ ہوتا حالانکہ کئی گنا اضافہ ہوا جس سے جمود کی نفی ہوتی ہے، اسی طرح شریعت کے تفصیلی و تطبیقی احکام میں تغیر و تبدل واقع ہونے کا ثبوت قرآن و حدیث کے احکام میں ناسخ و منسوخ کا پایا جانا ہے جس کا مطلب یہ ہے کہ جن حالات میں ایک مسئلہ کے متعلق ایک حکم تجویز کیا گیا تھا جب وہ تبدیل ہوئے تو نئے حالات کے لیے نیا حکم تجویز ہوا جس نے پہلے حکم کو منسوخ کر دیا قرآن و حدیث میں اس کی بہت سی مثالیں ہیں پر حال یہ واقعہ ہے کہ احکام شریعت میں حالات کی رعایت کو ملحوظ رکھا گیا اور حالات کی تبدیلی کے ساتھ ان میں تبدیلی بھی واقع ہوئی لیکن عملاً یہ تبدیلی صرف ان احکام میں وقوع پذیر ہوئی جن کا تعلق عبوری حالات اور وقتی مصالح سے تھا اور جو اس اصول پر مبنی تھے کہ جب ناسازگار حالات کی وجہ سے کامل و پوری مصلحت کا حصول ممکن نہ ہو تو پھر وقتی طور پر ناقص و ادھوری مصلحت کو ہی اختیار کر لیا جائے، شریعت کے ان احکام میں تبدیلی واقع نہیں ہوئی جو سازگار حالات سے متعلق اور مستقل و دائمی مصلحتوں پر مبنی تھے، ایسے احکام سے مراد وہ احکام ہیں جو عبادات اور مناکحات یعنی نکاح، طلاق وراثت وغیرہ عالمی معاملات سے تعلق رکھتے ہیں جیسا



مصالح کی بنا پر یہ احکام عرب و عجم کے ہر مسلم معاشرے میں قائم و برقرار رہے حالات کے تغیر و تبدل سے کبھی ان کے اندر تغیر و تبدل رونما نہیں ہوا، البتہ جو احکام سیاسی نوعیت کے اور غلاموں اور ذمیوں وغیرہ سے متعلق تھے وہ چونکہ سرے سے اسلام کے بعض بنیادی تصورات کے مطابق نہ تھے جیسے آزادی، مساوات اور تکریم آدمیت، جو اسلام کے مثالی معاشرے کی خصوصیتاً ہیں لہذا ایسے احکام کا آگے چل کر بدل جانا بلکہ ختم ہو جانا کوئی نہ ہونے والی اور تعجب کی بات نہیں اسی طرح احادیث کے وہ احکام جو معاشرتی طور طریقوں سے متعلق ہیں جیسے کھانے پینے، پہننے پوشنے۔ رہنے، سہنے اور ملنے جلنے کے طور طریقوں اور آداب سے متعلق، ان میں سے جو ایسے ہیں جن پر عہد رسالت کے عرب معاشرے کے رسم و رواج اور عرف و عادت کی مخصوص چھٹا سے ایسے احکام کی پابندی ہر مسلم معاشرے پر لازم نہیں بلکہ وہ ہر معاشرے میں اسکے مخصوص عرف و عادت کے مطابق آگے آگے ہو سکتے ہیں اسلام کی رو سے ان پر کوئی پابندی عائد ہو سکتی ہے تو صرف یہ کہ ان میں سادگی، شائستگی اور عاجزی کا رنگ ہو جو اسلامی مزاج کی خصوصیتاً ہیں۔ غرضیکہ شریعت کے احکام نہ سب تغیر پذیر ہیں اور نہ سب غیر تغیر پذیر بلکہ ان میں سے بعض تغیر پذیر اور بعض غیر تغیر پذیر ہیں۔

## نفاذِ شریعت میں حکمتِ عملی، تدریج

قرآن و حدیث میں جو شریعت کے تفصیلی احکام ہیں ان کے متعلق جو چیز طبعی اہمیت رکھتی اور جسے خصوصیت کے ساتھ جاننے کی ضرورت ہے وہ وہ حکمتِ عملی ہے جس کو ان احکام کی تطبیق اور تنفیذ میں پوری طرح ملحوظ رکھا گیا، شریعت کے اصل مآخذ اور حقیقی سرچشمہ قرآن مجید میں زندگی کے مختلف شعبوں سے متعلق جو احکام ہیں ان کا بیشتر حصہ مدنی زندگی کے دس سالہ دور میں رفتہ رفتہ اور درجہ بدرجہ نازل ہوا اور اس میں پہلی مسلم جماعت کے مختلف حالات کا پورا خیال و لحاظ رکھا گیا ہر حکم کا نزول اور نفاذ اُس وقت ہوا جب اس کے عمل میں آنے اور پائیداری کے ساتھ قائم رہنے کے لیے مناسب اور موافق ذہنی اور خارجی فضا تیار ہو گئی تاکہ لوگ آسانی اور دلچسپی کے ساتھ اس پر عمل کر سکیں اور اس سے بچنے کے لیے

چور دروازے نہ ٹھوڑی مثال کے طور پر معاملہ ربلو کو لیجے جہاں تک اس کے حرام ہونے کا تعلق تھا معاشی ظلم و حق تلفی پر مبنی ہونے کی وجہ سے روز اول سے حرام تھا لیکن اس کی مانعیت کا اعلان سنہ نو ہجری میں اُس وقت ہوا جب اس کے لیے سازگار ذہنی و خارجی نضاتیا ہو گئی سورہ بقرہ کی جن آیات میں اس کا اعلان ہوا وہ باعتبار نزول تقریباً قرآن کی آخری آیات ہیں اسی طرح رسول اللہ صلی اللہ علیہ وسلم کے جس خطبہ حجۃ الوداع میں اس کا اعلان ہوا اس کا زمانہ بھی سلسلہ دس ہجری ہے، یعنی یہ اعلان اس وقت ہوا جب ایک طرف ذہنوں میں قرضِ حسنہ اور انفاق فی سبیل اللہ کا جذبہ عمومی طور پر بیدار ہو گیا، دوسری طرف مسلمان معاشی ضروریات کے لحاظ سے خود کفیل ہو گئے اور یہ اندیشہ نہ رہا کہ اگر یہودیوں کی طرف سے معاشی بائیکاٹ ہو گیا تو اس سے مسلمان جماعت اور اس کے نصب العین کو نقصان پہنچے گا، اور تیسری طرف بیت المال کا ایسا ادارہ قائم ہو گیا جس سے ضرورت مندوں کو معاشی سہارا مل سکتا تھا لہذا اب لوگوں کی طرف سے مخالف رد عمل کے ظہور کا اندیشہ نہ رہا جس کا اس سے پہلے اندیشہ ہو سکتا تھا۔ مثلاً مدنی دور کے آغاز میں ربلو کی تحریم اور مانعیت کا اعلان ہوتا تو اس سے ضرور سید گیاں پیدا ہوتیں، مقصد حاصل نہ ہوتا اور ناکامی کا منہ دیکھنا پڑتا، یہی حکمت عملی دیگر احکام کے انطباق و نفاذ میں بھی کارفرما نظر آتی ہے مقصد یہ سمجھ میں آتا ہے کہ لوگ آسانی کے ساتھ اس حکم کو مان کر دلجمعی سے اس پر عمل کر سکیں اور اس سے جو فائدہ برآمد ہو پائنداری کے ساتھ قائم رہے مخالف رد عمل کے ظہور سے ضائع نہ ہو جائے۔

چونکہ رسول اللہ صلی اللہ علیہ وسلم نے اپنے نہایت بگڑے ہوئے معاشرے کی اسی حکمت عملی کے ساتھ تدریج اصلاح فرمائی لہذا کبھی ایسا نہ ہوا کہ اصلاح کے سلسلہ میں جو قدم آگے بڑھا کسی مخالف رد عمل کے ظہور سے پیچھے ہٹ گیا اور پیش رفت رک گئی ہو، اسی طرح ہم یہ بھی دیکھتے ہیں جب تک اصل حقیقی شرعی حکم و قانون کے لیے سازگار حالات پیدا نہ ہوئے رسول اللہ صلی اللہ علیہ وسلم نے اس درمیان وقفہ کے لیے کچھ ایسے وقتی احکام سے کام لیا جو اس وقفہ میں نسبتاً بہتر ہو سکتے تھے اور آگے چل کر منسوخ قرار پائے مثلاً تحریم ربلو کے قطعی اعلان سے پہلے ربلو کی بعض بدترین صورتوں سے روکا جیسے اَضْعَافًا مَضَاعِفًا والی صورت، اسی طرح مزارعت جو ربلو کی طرح کا معاملہ تھا اس

کی بعض نزعی شکلوں سے روکا اور آگے چل کر اس کی ہر شکل کو ممنوع قرار دیا، تحریمِ خمر کے بارے میں بھی ایسا ہی ہوا۔

نفاذِ شریعت اور اصلاحِ معاشرہ کے متعلق رسول اللہ صلی اللہ علیہ وسلم کا یہ حکیمانہ طریق کار اور طرزِ عمل ایک عظیم سنت ہے جس کی اتباع و پیروی مسلم زعماء و مصلحین پر لازم ٹھہرتی ہے جو اپنے بگڑے ہوئے معاشرے کی اصلاح نفاذِ شریعت کے ذریعے کرنا چاہتے ہوں ان پر لازم ٹھہرتا ہے کہ وہ معاشرے میں کوئی شرعی قانون نافذ کرنے سے پہلے یہ دیکھیں کہ اس میں وہ ذہنی اور خارجی فضا موجود ہے یا نہیں جو اس قانون کے عمل میں آنے اور پائیداری کے ساتھ قائم رہنے کے لیے ضروری ہے اگر موجود نہ ہو تو اس قانون کے انطباق اور نفاذ کو اُس وقت تک مؤخر رکھیں جب تک کہ اس کے لیے سازگار حالات پیدا نہ ہو جائیں اور درمیانے عرصہ کے لیے وقتی طور پر ایسا قانون اختیار کریں جو ان حالات میں قابلِ قبول اور قابلِ عمل ہو اور جس پر عمل کرنے سے صورتِ حال نسبتاً بہتر بن سکتی ہو، گویا اس عبوری قانون کی صحت کے لیے ضروری ہے کہ وہ قابلِ عمل بھی ہو یعنی اس پر عمل سے مخالف ردِ عمل کا اندیشہ نہ ہو نیز اپنی وضع کے لحاظ سے ایسا ہو کہ اس پر عمل سے حالات میں کچھ نہ کچھ بہتری پیدا ہو سکتی ہو اگر ان دو خوبیوں میں سے ایک بھی اس میں موجود نہ ہو تو وہ غلط قرار پاتا ہے۔

## شریعت کا کردار

تغییر پذیر معاشرے میں شریعت کا جو کردار ہے کچھ واضح الفاظ میں اس کا بیان سیکھ کر جس معاشرے نے اللہ، رسولِ قرآن اور آخرت وغیرہ پر ایمان لاکر بیٹے کر دیا ہو کہ وہ اپنی پوری زندگی، اللہ اور اس کے رسول کے ہدایت کردہ احکام کے مطابق بسر کرے گا اسلامی شریعت لیے معاشرے کی خیر و بھلائی کا ہر حال اور ہر حالت میں خیال رکھتی اور اسے زندہ و قائم رہنے کا ڈھنگ سکھاتی ہے ایک طرف لائے لیے عادلانہ اصول و احکام دیتی ہے جن پر عمل کرنے سے معاشرے کے ہر فرد کے حقوق ٹھیک ٹھیک محفوظ ہو جاتے اور لائے اپنی طبعی عزت و امن و اطمینان کے ساتھ زندہ رہنے اور اپنی خطری صلاحیتوں کے مطابق ترقی کرنے کا موقع

ملتا ہے، لیکن شریعت کے یہ اصول و احکام لیے ہیں کہ ان پر پوری طرح عمل اس وقت تک نہیں ہو سکتا جب تک کہ معاشرے کی بڑی اکثریت کے ذہنوں میں ایمانی عقائد کی بنیاد پر وسیع و عالمگیر قسم کے اخلاقی جذبات و احساسات پیدا نہ ہو جائیں جو ایک انسان کو ہر دوسرے انسان کے ساتھ عدل و احسان کرنے پر ابھارتے ہیں اور جب تک معاشرہ اپنی معاشی ضروریات کے لحاظ سے خود کفیل اور سیاسی اعتبار سے کامل طور پر آزاد و خود مختار نہ ہو جائے، ظاہر ہے کہ بعض دفعہ اس میں کافی وقت لگ جاتا ہے لہذا تا وقتیکہ وہ مذکورہ ذہنی اور فارجی حالات معاشرے میں پیدا نہ ہو جائیں اس درمیانے وقت کے لیے شریعت اس معاشرے کو ہدایت کرتی ہے کہ وہ ایک طرف ایسا تعلیمی نظام رائج کرے جس سے ذہنوں میں ایمانی عقائد کے ساتھ بنی نوع انسان کی ہمدردی و خیر خواہی کا جذبہ اور عدل و انصاف کا ہمہ گیر احساس و داعیہ پیدا ہو سکے اور دوسری طرف وہ معروف عملی طور و طریقے اختیار کرے جو معاشی خود کفالت اور سیاسی خود مختاری کے لیے ضروری ہوتے ہیں تیسری طرف اجتماعی امور و معاملات میں نظم و ضبط قائم رکھنے اور کار و بار زندگی کو باقاعدگی کے ساتھ چلانے کے لیے عبوری قوانین وضع کرے جو قابل قبول اور قابل عمل بھی ہوں اور جن پر عمل کرنے سے اجتماعی حالت نسبتاً سدھرا اور کچھ نہ کچھ بہتر بن سکتی اور شریعت کے حقیقی و مثالی اصول و حکام کے عمل میں آنے کی منزل قریب تر ہو سکتی ہو، اور چونکہ اس عبوری قانون سازی کا تعلق معاشرے کے تغیر پذیر حالات سے ہوتا ہے جو کچھ نہ کچھ بدلتے رہتے ہیں لہذا عبوری قانون سازی کا سلسلہ جاری رہتا اور نئے سے نئے عبوری قوانین بنتے رہتے ہیں۔ اور پھر چونکہ یہ تغیر پذیر عبوری قوانین کامل عدل پر مبنی نہیں جو شریعت کا اصل منشا ہے بلکہ ان میں ظلم و حق تلفی کا کچھ نہ کچھ عنصر ضرور موجود رہتا ہے لہذا ان کو حقیقی طور پر تو اسلامی اور شرعی نہیں کہا جاسکتا لیکن چونکہ یہ شریعت کی حکمت عملی کے مطابق ہوتے اور ان کو شریعت کی طرف سے سند جواز حاصل ہوتی ہے لہذا ان کو نسبتی اور اضافی طور پر اسلامی اور شرعی کہہ سکتے ہیں۔

## مقننہ کے اوصاف

بہر حال عبوری حالات کے لیے عبوری قانون سازی کا کام بڑا اہم اور خاصا مشکل و نازک

کام ہے جس کو ایک جماعت ہی انجام دے سکتی ہے جس کے ارکان ایک طرف معاشرے کے موجودہ ذہنی، اخلاقی، معاشرتی، معاشی، سیاسی قومی اور بین الاقوامی حالات سے اچھی طرح باخبر ہوں، دوسری طرف وہ ان اصول و مقاصد کا گہرا علم رکھتے ہوں جو اسلام نے ہر شعبہ زندگی کے لیے تجویز کئے ہیں بالخصوص ذمیوی فوز و فلاح کے اس تصور سے آگاہ ہوں جسے اسلام نے اپنی جملہ تعلیمات میں بطور اعلیٰ مقصد کے سامنے رکھا ہے نیز اس حکمت عملی سے بھی خوب واقف ہوں جسے عبوری قانون سازی اور مستقل قوانین کے انطباق میں ملحوظ رکھنے کی اسلام نے تعلیم دی ہے، تیسری طرف وہ جدید قانونی تصورات اور قانونی اسالیب سے ایک حد تک باخبر ہونے کے ساتھ تفقہ یعنی بات کی تہہ تک پہنچنے کی سمجھ، کلیات سے جزئیات کے استنباط اور جزئیات سے کلیات کے استخراج کی غیر معمولی صلاحیت سے آراستہ ہوں، پھر حاضر میں ایسی جماعت کا کام منتخب قانون ساز اسمبلیوں اور پارلیمنٹوں سے لیا جائے تو زیادہ مؤثر اور بہتر ثابت ہو سکتا ہے جیسا کہ حضرت علامہ اقبال رحمۃ اللہ علیہ نے لکھا ہے البتہ اس کے لیے ضروری ہوگا کہ دستور میں آہلی و پارلیمنٹ کی ممبری کے لیے جو اوصاف مقرر کئے جائیں ان میں مذکورہ اوصاف بھی ضرور شامل ہوں اس کا ایک بڑا فائدہ یہ ہوگا کہ لوگ اسمبلیوں میں پہنچنے کے لیے اپنے اندر مذکورہ اوصاف پیدا کرنے کی کوشش کریں گے اور ایسے قابل قدر افراد کی تعداد ملک کے اندر مسلسل بڑھتی چلی جائے گی جو معاشرے کے تغیر پذیر حالات میں شریعت اسلامی کے مطابق عبوری قانون سازی کا کام بخوبی انجام دے سکتے ہوں، غور سے دیکھا جائے تو آج مسلم معاشروں میں اجتماعی مسائل کے متعلق جو شدید انتشار و افتراق ہے اور کوئی مسئلہ صحیح اور اطمینان بخش طور پر حل نہیں ہو رہا تو اس کے اسباب میں سے ایک بڑا سبب ان کے ہندو ایسے افراد کا قحط و فقدان نظر آتا ہے جو مذکورہ اوصاف کے حامل ہوں عام طور پر وہ لوگ ادھورے اور یکطرفہ علم و فہم کے لحاظ سے ٹیٹ پونجئے ہیں جو قوم کی سیاست و قیادت کر رہے ہیں، اجتماعی مسائل کے حل کے لیے جس اجتہاد کی اشد ضرورت ہے افسوس کہ اس کی اہلیت رکھنے والے ہمارے معاشروں میں غالباً اور شاید ونا در ہی پائے جاتے ہیں یہ ایک قومی المیہ ہے جس کا علاج

میرے خیال میں یہ ہے کہ اسمبلیوں اور پارلیمنٹوں کی ممبری و رکنیت کے لیے مذکورہ اوصاف کو دستوری طور پر لازمی قرار دیا جائے، ظاہر ہے کہ ایسے افراد کی تیاری میں وقت لگے گا لہذا اس کے لیے ایک مناسب مدت مقرر کی جاسکتی ہے۔ بہر کیف اگر دستوری طور پر پرہیز کر دیا جائے تو کوئی وجہ نہیں کہ کچھ عرصہ کے بعد ہمارے ہاں ایسے جامع افراد کی خالی تعداد وجود میں نہ آجائے اور ہمارے قومی و اجتماعی مسائل اطمینان بخش طور پر حل نہ ہونے لگیں اور صورت حال میں خوشگوار تبدیلی رونما نہ ہو! وَاللَّهُ هُوَ الْمَوْفِقُ۔